

మహత్తర అక్టోబర్ సోషలిస్టు విప్లవ శత వార్షికోత్సవాన్ని జరుపుకుంటున్నాం. వంద సంవత్సరాల క్రితం 1917లో లెనిన్ ఆధ్వర్యంలో బోల్షివిక్ పార్టీ నాయకత్వంలో జారు ప్రభుత్వాన్ని కూలద్రోసి ప్రజలు రాజ్యాధికారాన్ని కైవసం చేసుకున్నారు. విప్లవానికి ముందు ఆ తర్వాతి కాలంలోనూ, పార్టీలోపల నుండి మరియు బయటనుండి కూడా బోల్షివిక్ పార్టీ మరియు లెనిన్ మొత్తంగా కేంద్రకమిటీ అంతర్గత, బాహ్య కుట్రలను ఎదుర్కొంది. కనుక, ఇది చాలా కఠినమైన సుదీర్ఘకాలం నడిచిన పోరాటం.

లెనిన్ కేవలం తన 20 సం॥ల వయస్సులోనే మార్క్సిస్టుగా వృత్తి విప్లవకారుని జీవితాన్ని ప్రారంభించాడనే విషయం మనందరకు తెలుసు. లెనిన్ సాధారణంగా మరణించలేదు; తూటా గాయం కారణంగా మాత్రమే తన 55వ ఏట 1924 సం॥లో లెనిన్ మరణించాడు. కనుక ఆయన జీవితకాలపు నిడివి చాలా చిన్నది. 55 సం॥ల ఓ మనిషి యావత్ ప్రపంచ కార్మికవర్గానికి నూతన ఆశలను కల్పించాడు.

మొదటి ప్రపంచ యుద్ధానికి కొద్దిముందుగా రష్యాలో విప్లవానికి సన్నద్ధమవుతూ, విప్లవపార్టీ లేకుండా విప్లవం వుండజాలదని లెనిన్ పేర్కొన్నాడు. కనుకనే లెనిన్ రచనలలో విప్లవ పార్టీ నిర్మాణ అవశ్యకతకు అత్యంత ప్రాధాన్యతనిచ్చాడు. పార్టీ నిర్మాణం కోసం పడిన సంఘర్షణ ఫలితమే బోల్షివిక్ పార్టీ. బోల్షివిక్ పార్టీ 1912లో రూపొందింది. నరోడిజమ్, రివిజనిజమ్, ట్రాట్స్కీయిజమ్ మరియు సోషలిస్టు విప్లవకారులుగా చెప్పబడుతున్న సామ్రాజ్యవాదుల ప్రత్యక్ష ప్రతినిధులైనవారందరితో రష్యాలో పోరాటం సాగింది.

అంతర్జాతీయస్థాయిలో కమ్యూనిస్టు ఉద్యమాన్ని అభివృద్ధిచేసే ఉద్దేశ్యంతో 1848లో కార్ల్ మార్క్స్ కమ్యూనిస్టు ప్రణాళికను రచించాడు. 1864లో కార్మికవర్గ ఉద్యమ వేదికగా కమ్యూనిస్టు ఇంటర్నేషనల్ (కొమింటర్న్) ఏర్పడింది. అయితే, దీనిలోని శత్రువులకు వ్యతిరేకంగా మార్క్స్ సైతం పోరాటం చేశాడు. కొమింటర్న్ లో ప్రతిరోజూ మార్క్స్ పేరును జపం చేసేవారు కొందరున్నారు. మార్క్స్ తన తండ్రికంటే తనకు ఎక్కువ ఆప్తుడని బుఖారిన్ చెబుతూండేవాడు. కానీ అదే మనిషి తాను యూదులను అసహించు కుంటానని చెప్పాడు. మార్క్స్ ఓ యూదు కుటుంబం నుండి వచ్చాడు. కనుక బుఖారిన్ పోరాటం యూదులను అంటే మార్క్స్, ఎంగెల్స్ లను నాశనం చేయటమన్నమాట. దానికి అతను కుట్రలు పన్నాడు. సామ్రాజ్యవాద దేశాల నుండి డబ్బు తీసుకున్నాడు. కేంద్ర కార్యాలయంలోని అనేకమంది కార్మికులను కొనుగోలు చేశాడు. అంతిమంగా మొదటి ఇంటర్నేషనల్ పతనమైంది.

1871లో పారిస్ కమ్యూన్ స్థాపించబడింది. కార్మికులు 71 రోజులుపాటు అధికారాన్ని నెరిపారు. కార్మికులు విజయవంతంగా అధికారాన్ని చేబట్టడం అదే మొట్టమొదటిసారి. అనుభవరాహిత్యం, కమ్యూనిస్టు పార్టీ లేకపోవటం, సరైన విప్లవ నాయకత్వం లోపించటం - వంటి కారణాలతో పారిస్ కమ్యూన్ విఫలమైంది.

మొదటి కమ్యూనిస్టు ఇంటర్నేషనల్ వైఫల్యం తర్వాత, ఎంగెల్స్ నాయకత్వంలోని రెండవ ఇంటర్నేషనల్ ఉనికిలోకి వచ్చింది. కానీ, ఈ రెండవ ఇంటర్నేషనల్ 1914-19 మధ్య, మొదటి ప్రపంచ యుద్ధకాలంలో కాట్స్కి నాయకత్వాన 'సమాజంలో శాంతియుత పరివర్తన' మార్గాన్ని ముందుకు తీసుకువచ్చింది. మార్క్సిజాన్ని అమలుచేయలేమని, మారిన అంతర్జాతీయ పరిస్థితుల దృష్ట్యా మార్క్సిజంలో మార్పులు చేయవలసి వుందని కాట్స్కి పేర్కొన్నాడు. కార్మికులకు మరియు సామ్రాజ్యవాద శక్తులకు నడుమ బలాల సమతుల్యతలో మార్పు వచ్చిందని ఆయన చెప్పాడు. కనుక, విప్లవకర పరివర్తన ప్రశ్నే లేదు; విప్లవాన్ని శాంతియుత మార్గాలలోనే సాధించి, పరిపూర్తి చేయవలసి వుంటుందని పేర్కొన్నాడు. 1914లో మొదటి ప్రపంచయుద్ధ కాలంలో కాట్స్కి వైఖరి ఇలా వుంది. దీన్ని 'కాట్స్కియిజం'గా పిలుస్తారు. ఈ విధానం జర్మనీ కమ్యూనిస్టు పార్టీని, రష్యాతోనహా వివిధ ఇతర దేశాల కమ్యూనిస్టు పార్టీలను కూడా ప్రభావితం చేసింది.

కనుక, కాట్స్కియిజంగా పిలవబడుతున్న మితవాద విధానాలకు వ్యతిరేకంగా పోరాటం ప్రారంభించకుండా విప్లవమనేది అసాధ్యమనే దృష్టిని లెనిన్ కలిగివున్నాడు. 'కమ్యూనిస్టులు తమ ఆలోచనలను, ఉద్దేశ్యాలను దాచుకునేందుకు ఇష్టపడరు; ప్రస్తుతం ఉనికిలో వున్న వ్యవస్థను బలప్రయోగంతో కూల్చివేయటం ద్వారానే వారు తమ లక్ష్యాన్ని సాధించగలరు అని కమ్యూనిస్టు పార్టీ ప్రణాళిక చివరి పేరాలో మార్క్స్ చెప్పిన అంశాన్ని లెనిన్ దృష్టిలో వుంచుకున్నాడు. కనుక, ఉనికిలో వున్న వ్యవస్థను కూలద్రోయకుండా సమాజంలో ఏ విధమైన విప్లవకర మార్పు సాధ్యంకాదు.

పారిస్ కమ్యూన్ అనుభవాల నుండి, 1905 రష్యా విప్లవం మరియు 1914 నాటి ఫిబ్రవరి విప్లవాల నుండి లెనిన్ గుణపాఠాలను తీసుకున్నాడు. లెనిన్ - 'విప్లవ గుణపాఠాలు', 'విప్లవ మౌలిక సమస్యలు', 'విప్లవ ద్రోహి కాట్స్కి మరియు శ్రామికవర్గ విప్లవం' అనే మూడు ప్రాధాన్యత గల రచనలు చేశాడు. కాట్స్కిని వెల్లడి చేయటంతోపాటు, అతను ఓ 'సోషల్ సామ్రాజ్యవాది' అని లెనిన్ పేర్కొన్నాడు. కాట్స్కి కార్మికవర్గానికి ద్రోహం చేశాడు; సామ్రాజ్యవాదుల ఏజెంటుగా, ఓ ప్రతీఘాతకునిగా, రివిజనిస్టుగా వ్యవహరించాడు. పైన పేర్కొన్న మూడు సిద్ధాంత రచనలలో - వ్యవస్థను సాయుధంగా కూలద్రోయకుండా, కార్మికవర్గానికి నాయకత్వం వహించగలిగే శక్తి సామర్థ్యాలు కలిగిన రాటుదేలిన కమ్యూనిస్టుపార్టీ లేకుండా, అంతర్గతంగా సాగే ఈ తరహా కుట్రలను వెల్లడిచేసి ఓడించకుండా - విప్లవ విజయం సాధ్యంకాదని లెనిన్ విస్పష్టంగా పేర్కొన్నాడు. మార్క్సిజానికి బాహ్యంగా వున్న ఇతర అనేక భావాలతో ధోరణులతో సిద్ధాంత పోరాటానికి కూడా లెనిన్ పిలుపునిచ్చాడు. కనుక, సమాజంగానే ఈరకపు పోరాటంతో విప్లవం పురోగమించింది.

1917లో లెనిన్ ప్రవాసంలో వున్నాడు. స్టాలిన్‌ను పోలీసులు అరెస్టుచేశారు. 1917 ఫిబ్రవరి విప్లవం తర్వాత, లెనిన్ పెట్రోగ్రాడ్ చేరుకున్నాడు. స్టాలిన్‌కు ఈ విషయం తెలిసింది. సైన్యంలో బలవంతంగా చేర్చి, పనిచేయించటానికి జారుసైన్యం అప్పుడే స్టాలిన్‌ను తరలిస్తోంది. కట్టుదిట్టమైన ఆ నిర్బంధాన్నుండి స్టాలిన్ తప్పించుకొని తీవ్రమైన చలి వాతావరణంలో కాలినడకన మాస్కో చేరుకున్నాడు. పెట్రోగ్రాడ్‌లో లెనిన్‌ను కలుసు కున్నాడు. ప్రజా ఉద్యమం శక్తివంతమైన తిరుగుబాటుగా ఎదుగుతున్న సమయమిది. కార్మికవర్గం అధికారాన్ని హస్తగతం చేసుకునేందుకు, సోషలిస్టు విప్లవానికి సమయం పరిపక్వమై వుందన్న 'ఏప్రిల్ థీసిస్'ను లెనిన్ పార్టీకందించాడు. బోల్షివిక్కులు అధికారాన్ని హస్తగతం చేసుకోగలరు; చేసుకొని తీరుతారని 'ఏప్రిల్ థీసిస్' పేర్కొంది.

ట్రాట్స్కీ పరిస్థితి ఏమిటి? ట్రాట్స్కీ ఓ పత్రికా సంపాదకుడు. కార్మికవర్గం అధికారాన్ని హస్తగతం చేసుకునేందుకు కేవలం మూడు నెలలు ముందుగా అతను మాస్కో చేరుకొని, లెనిన్‌ను కలుసుకొని, బోల్షివిక్ పార్టీలో చేరాడు. విప్లవానికి అతను తోడ్పడ గలడని లెనిన్ భావించి వుండవచ్చు. కానీ, ట్రాట్స్కీ దీనినొక అవకాశంగా తీసుకున్నాడు. అతను ఓ మంత్రి అయ్యాడు. బోల్షివిక్ పార్టీలో చేరిన తర్వాత కూడా లెనిన్‌కు వ్యతిరేకంగా పనిచేయటాన్ని అతను కొనసాగించాడు. ఒకే ఒక దేశంలో విప్లవం, సోషలిజం అసాధ్యమనేది అతని పంథా. 'ప్రపంచ విప్లవాన్ని' అతను ప్రబోధించాడు.

ఈవిధంగా వున్నప్పటికీ, అతనికి బోల్షివిక్ పార్టీ సభ్యత్వం ఇచ్చి, కేంద్రకమిటీలో ప్రాధాన్యత గల స్థానాన్ని కూడా ఇచ్చారు. ఏమైనా, బోల్షివిక్ విప్లవ పథకం యొక్క సమూహాన్ని ట్రాట్స్కీ, జినోవిచ్‌లు బయటకు వెల్లడిచేశారు. వీరిద్దరూ కేంద్రకమిటీలో ప్రముఖులే. ఈ సమాచారం శత్రువులకు చేరింది. లెనిన్, స్టాలిన్‌లు వీరిని వెల్లడిచేయటంతోపాటు అధికారాన్ని హస్తగతం చేసుకునేవైపుగా కార్మికవర్గానికి నాయకత్వం అందించగలిగారు.

ఒకసారి అధికారాన్ని హస్తగతం చేసుకున్న తర్వాత, దానిని నిలుపుకోవటమెలా అన్నది బోల్షివిక్కుల ముందుకొచ్చిన ప్రశ్న. సామ్రాజ్యవాద దేశాల నడుమ మార్కెట్లను, భూభాగాలను పంపిణీ చేసుకునేందుకు ఆ సమయంలో మొదటి ప్రపంచ యుద్ధం జరుగుతోంది. జర్మనీ బలగాలు రష్యాను చుట్టుముట్టి వున్నాయి. జర్మనీని వ్యతిరేకించే సామ్రాజ్యవాద దేశాల మిత్ర కూటమిగా చెప్పబడే దేశాల సైన్యాలు సైబీరియాలోనూ, రష్యాలోని ఇతర ప్రాంతాలలోనూ చేరుకొని వున్నాయి. అమెరికా, బ్రిటిష్ మరియు ఇతర సామ్రాజ్యవాదులు సోవియట్ రాజ్యాధికారం ఎక్కువకాలం బతికి బట్టకట్ట కూడదని తలపోశాయి. బోల్షివిక్ పార్టీ చాలా బలహీనంగా వుంది గనుక అధికారాన్ని నిలబెట్టుకోలేదని ఆ దేశాలు భావించాయి. కుట్రలు పన్నడం ప్రారంభించాయి. బోల్షివిక్ పార్టీ నాయకులను తొలచివేసి కుట్రలో భాగంగా బ్రిటిష్ ఏజెంట్‌నొకరిని మాస్కో పంపారు. 1918 ఆగస్టు 21న మాస్కోలోని ఓ థియేటర్ హాల్‌లో బోల్షివిక్ పార్టీ కేంద్రకమిటీ సమావేశం కాబోతున్నదనే సమాచారం సిడ్నీ రాల్లే అనే ఏజెంటుకు అందింది. 50 వేల రూబుళ్ళను అడ్వాన్సుగా చెల్లించి భద్రతావిభాగ ప్రధాన అధికారి వెండిని కొనుగోలుచేశానని అతను పేర్కొన్నాడు. కేంద్రకమిటీ యొక్క భద్రతావిభాగానికి చెందిన ఈ ప్రధాన అధికారి కేంద్రకమిటీ సమావేశాలకు భద్రత కల్పించి, రక్షణ బాధ్యతలు నిర్వహించవలసి వుంది. అయితే, అనూహ్యంగా కేంద్రకమిటీ సమావేశం సెప్టెంబర్ 8కి మార్పు జరిగింది.

సెప్టెంబర్ 7న ఓ ఫ్యాక్టరీలో ఉపన్యాసమిచ్చి లెనిన్ బయటికి వస్తుండగా, ఓ బ్రిటిష్ ఏజెంట్ లెనిన్‌పై కాల్పులు జరిపాడు. లెనిన్ ఊపిరితిత్తుల పైభాగం దెబ్బతింది. వెనువెంటనే ఆసుపత్రికి తరలించారు. లెనిన్‌తోసహా కేంద్రకమిటీ సభ్యులందరినీ నిర్బంధంలోకి తీసుకొని, వారిని వీధుల్లో నడిపించుకుంటూ తీసుకు వెళ్ళి, పట్టపగలు అందరూ చూస్తుండగా వారందరినీ కాల్చి చంపాలనేది కుట్రదారుల పథకం. రెడ్‌గార్డులు, స్టాలిన్ అప్రమత్తంగా వ్యవహరించటంతో ఈ కుట్ర బట్టబయల్, కుట్రదారులందరినీ నిర్బంధంలోకి తీసుకున్నారు. సిడ్నీ రాల్లే అనే ఏజెంటు మాత్రం మాస్కో నుండి తప్పించుకోగలిగాడు. అయితే, కేంద్రకమిటీ సమావేశానికి ఒకరోజు ముందుగా లెనిన్‌పై జరిగిన కాల్పులతో, ఆయన ఆరోగ్యం క్షీణిస్తూ వచ్చింది. అయినప్పటికీ ఆ తర్వాత ఆయన 3 సం॥ల పాటు కొనసాగి నాయకత్వ పాత్రను నిర్వహించగలిగాడు.

ఈ కాల్పుల ఘటనకు ముందు, కొన్ని రష్యా భూభాగాలు జర్మనుల నియంత్రణలోనుండేవి. కనుక, రష్యా - జర్మనీల నడుమ శాంతి చర్చలు జరిగాయి. ఆ సమయంలో ట్రాట్స్కీ విదేశాంగశాఖామంత్రిగా వున్నాడు. బ్రెస్ట్-లిటోవ్‌స్కీ సంద్ ఒప్పందంపై సంతకం చేయటానికి ఆయనను శాంతి చర్చలకు పంపారు. కేంద్రకమిటీ మరియు లెనిన్‌లు ట్రాట్స్కీకి ప్రత్యేకమయిన సూచనలు చేశారు కూడా. అయినా ట్రాట్స్కీ వానిపట్ల ఏమాత్రం ఆసక్తి చూపలేదు. అతను సూచనలన్నింటినీ ఉల్లంఘించాడు. ఫలితంగా ఆ శాంతి ఒప్పందంపై సంతకాలు జరగలేదు. జర్మనీ మూడు రంగాల నుండి రష్యన్ భూభాగాలపై దాడి చేసింది.

ఫలితంగా పెట్రోగ్రాడ్, మాస్కోలు చేజారిపోయే స్థితిలోపడ్డాయి. వాస్తవంగా ఈ భూభాగాలు దురాక్రమణకు గురికాకుండా రెడ్‌గార్డులు మరియు సాయుధులైన కార్మిక, రైతాంగం - జర్మన్ బలగాలను అడ్డుకున్నారు. బ్రెస్ట్-లిటోవ్‌స్కీ ఒప్పందం గురించి చర్చలు జరిపి, శాంతి ఒప్పందంపై సంతకం చేసేందుకు మరో బృందాన్ని పంపారు. ఆ బృందం నుండి ట్రాట్స్కీని మినహాయించారు. కొన్ని భూభాగాలను వదులుకునే షరతుతో ఒప్పందంపై సంతకాలు జరిగాయి. 'బోల్షివిక్కులు నిలదొక్కుకోలేరు, కూలిపోతారని' ట్రాట్స్కీ ఆశించాడు, నమ్మాడు. కుట్రలెన్నో సాగించాడు కానీ విఫలమయ్యాడు.

లెనిన్ సమక్షంలో పార్టీ ప్రధాన కార్యదర్శిగా స్టాలిన్‌ను ఎన్నుకున్నారనే విషయం తెలిసివున్నప్పటికీ, స్టాలిన్ నాయకత్వానికి లెనిన్ ఆమోదం వుండా అనే ప్రశ్నను చాలాకాలం తర్వాత, 1957లో కృశ్చేవ్ లేవనెత్తాడు. స్టాలిన్ పట్ల అంచనాలోను, ఆయనను పార్టీ ప్రధానకార్యదర్శిగా ఎంచుకోవటంలోనూ లెనిన్ చాలా స్పష్టంగా వున్నాడు. ట్రాట్స్కీ, కామెనీవ్, జినోవిచ్‌లు స్టాలిన్ దురుసుగా వ్యవహరించినట్లుగా చెప్పబడే ఒక చిన్న సంఘటనను ఉపయోగించుకొని అపార్థాలను పెంచి, లెనిన్, స్టాలిన్‌ల నడుమ దానినొక తగవుగా పెంచాలని ప్రయత్నించారు. కానీ వారు ఘోరంగా విఫలమయ్యారు. ఇలాంటి ప్రయత్నాలతో స్టాలిన్ తీవ్రంగా చిరాకుపడ్డాడు. స్టాలిన్ బహిరంగ క్షమాపణ చెప్పాడు. పార్టీ ప్లీనం ముందు స్టాలిన్ తన రాజీనామా లేఖనుంచాడు. కానీ

పార్టీ ప్రధాన కార్యదర్శిగా స్టాలిన్ కొనసాగాలని ప్లీనం ఏకగ్రీవంగా నిర్ణయించింది. ట్రాట్స్కీ మరియు వారి బృందం కూడా దీనిని ఆమోదించింది. తిరిగి మరల పార్టీ మహాసభలోనూ స్టాలిన్ తన రాజీనామా లేఖనుంచాడు. ట్రాట్స్కీతోసహా పార్టీ మహాసభ మొత్తం స్టాలిన్ రాజీనామాను తిరస్కరించి, ప్రధాన కార్యదర్శిగా కొనసాగాలని కోరాయి. 'సరే కామ్రేడ్స్, నేను దురుసుగా వ్యవహరించాను. చరిత్ర రథచక్రాలను వెనుకకు తిప్పు ప్రయత్నించేవారిపట్ల నేను దురుసుగా వ్యవహరించాను. మన్నించండి, నేను మర్యాదస్తునిలా వుండలేకపోయాను. ఇది నా కర్తవ్యం' అని స్టాలిన్ ఈ సందర్భంగా అన్నాడు.

ట్రాట్స్కీ తన కుట్రలను ఎప్పుడూ ఆపలేదు. లెనిన్ మరణం తర్వాత కూడా, అతను చాలా విషయాలు రాశాడు. సోషలిజం నిర్మాణం, రష్యాలో పారిశ్రామికరణ వంటి సమస్యలపై చర్చలు ఎంతైనా జరగవలసిన అవసరం వుంది. స్టాలిన్ నాయకత్వంలో పంచవర్ష ప్రణాళిక రూపొందించి, విజయవంతంగా అమలు చేశారు. ఫలితంగా సోషలిజం పురోగమిస్తోంది; నూతన పరిశ్రమలు, నూతన కార్మికవర్గం ముందుకొస్తున్న క్రమం సాగుతోంది. అయితే, మరోవైపున కుట్రలు, కుయుక్తులు కొనసాగాయి. ట్రాట్స్కీ మరియు అతని అనుయాయులు తమకు తాముగా 'పంచమాంగదళం'గా 500 మందితో, మూడు దొంతరల నాయకత్వంతో ఏర్పడ్డారు. ఒక గ్రూపుకు ట్రాట్స్కీ స్వయంగా నాయకత్వం వహించాడు. ఇది మొదటి గ్రూపు. రెండో గ్రూపుకు బుఖారీన్ నాయకత్వం వహించాడు. అతను ఒక మంత్రి. మొదటి గ్రూపు విఫలం చెందితే, ప్రజలతో ఇతను సంబంధాలలో నుండగలుగుతాడు. మూడవ గ్రూపుకు కామెనీవ్ నాయత్వం వహించాడు. ఈ కుట్ర కొనసాగింది.

బోల్షివిక్ పార్టీ మరియు స్టాలిన్ ఈ కుట్రల పట్ల అప్రమత్తంగా వున్నారు. ఈ కుట్రదారులకు అధిక బాధ్యతలను ఇవ్వటం ద్వారా స్టాలిన్ వారిని వెల్లడి చేశాడు. చివరికి, 1929లో ఈ కుట్రదారులు బోల్షివిక్కులలో మెరుగైనవారిన హతం చేయాలంటే ముందుగా స్టాలిన్‌ను అంతం చేయాలని నిర్ణయించారు.

ఈ కుట్రదారులు హత్యచేయబానిస వారి జాబితాలోని మొదటి 42 మందిలో కామ్రేడ్స్ స్టాలిన్, ఖాగ్నోవిచ్, మాలటోవ్, కిసోవ్, మాక్సిమ్ గోర్కీ తదితరు లున్నారు. ఇది చరిత్ర. ఈరోజు ఇది అందరికీ తెలిసిందే. వారిలో చాలామందిని కుట్రదారులు హత్య చేయగలిగారు.

1935లో, ఓ రాజకీయ సమావేశం ముగించుకొని బయటకొస్తున్న తరుణంలో కిసోవ్‌ను కాల్చి చంపారు. హంతకుడు పట్టుబడ్డాడు. మొత్తం కుట్ర పథకమంతా వెల్లడైంది. మొదట ట్రాట్స్కీని సైబీరియా పంపించారు. అక్కడ కూడా అతను తన కుట్రలను కొనసాగించాడు. సైబీరియా నుండి బయటపడి టర్కీలోని కాన్స్టాంటినోపల్ చేరుకున్నాడు. ప్రపంచ విప్లవానికి నాయకత్వం వహిస్తాననే పేరుతో అక్కడికొచ్చాడు. సోషలిస్టు రష్యాను నాశనం చేసి ప్రపంచ కార్మికవర్గాన్ని నూతన మలుపు తిప్పాలనేది అతని ప్రధాన లక్ష్యం. ట్రాట్స్కీకి టర్కీలో రక్షణ కల్పించినందుకుగానూ టర్కీ కమ్యూనిస్టుపార్టీ ఆ దేశ ప్రభుత్వానికి వ్యతిరేకంగా పెద్ద పోరాటం సాగించింది. సామ్రాజ్యవాద దేశాలు కూడా టర్కీ ప్రభుత్వాన్ని దానికోసమే వత్తిడి చేశాయి. కనుక అతనికి ఒక షెల్టర్ కల్పించేందుకే ఒక ద్వీపమైన కాన్స్టాంటినోపుల్‌కు పంపబడ్డాడు. అక్కడి నుండి అతను తన కార్యకలాపాలు సాగించాడు.

విషయాలను క్లుప్తంగా పేర్కొంటాను. మాక్సిమ్ గోర్కీ హత్యగావించబడ్డాడు. 1936లో అతని కుమారుడిని హత్యచేశారు. మెరికల్లాంటి బోల్షివిక్కులను హత్య గావించారు. అయితే స్టాలిన్ నాయకత్వం వీరి కుట్ర లన్నింటినీ వెల్లడి చేయటంలో విజయం సాధించింది. చివరగా మాస్కోలో వీరందరి నేరాలపై విచారణ సాగింది.

కామెనీవ్, జినోవీవ్, రైకోబ్, టామ్ స్కీ, బుఖారీన్ వంటి కరుడుకట్టిన రినిజనిస్టు నాయకులంతా తమ నేరాలను ఒప్పుకున్నారు. నేరాలు చేసినవారంతా అంతిమంగా శిక్షించబడ్డారు. ఇదంతా చరిత్ర. అంతర్జాతీయ ప్రతినిధులందరి సమక్షంలో బహిరంగంగా సాగిన అద్భుతీయ విచారణ ఇది. సుప్రీంకోర్టు బహిరంగంగానే విచారణ సాగించి, వాదోపవాదాలు విని తన తీర్పును వెలువరించింది. శిక్షలు విధించబడిన అనేకమంది కాల్చి చంపబడ్డారు. మాస్కో విచారణ మొదటి ఘట్టంలో, కుట్రలు బాహాటంగా వెల్లడయ్యాయి.

ఆ తర్వాత రెండో ప్రపంచయుద్ధం వచ్చింది. స్టాలిన్ నాయకత్వంలో ఫాసిజానికి వ్యతిరేకంగా పోరాడి రష్యన్ ప్రజానీకం, కమ్యూనిస్టుపార్టీ విజయం సాధించిన విషయం మనందరికీ తెలుసు. ఫాసిజం బారినుండి ప్రపంచం మొత్తం రక్షింపబడింది. స్టాలిన్ నాయకత్వంలో సాగిన ఈ పోరాటం హిట్లర్ నాయకత్వంలోని ఫాసిజాన్ని ఓడించి, సోషలిజాన్ని పరిరక్షించి, మరింత పురోగమనానికి బాటలు వేసింది. స్టాలిన్ నాయకత్వంలో మూడుదశాబ్దాల కాలం సోషలిజం పురోగమించి మరెన్నో విజయాలను సాధించింది.

కనుక, కామ్రేడ్స్! సోషలిజానికి, మార్క్సిజానికి శత్రువులు సామ్రాజ్యవాదులు. సామ్రాజ్యవాదులు ఎల్లవేళలా యుద్ధాలు సాగించటానికి, కార్మికవర్గానికి వ్యతిరేకంగా, సోషలిస్టు భావజాలానికి వ్యతిరేకంగా, కార్మికవర్గ సిద్ధాంతానికి వ్యతిరేకంగా - కుట్రలు పన్నుతూనే వుంటారు. కనుక, మనం సైద్ధాంతిక పోరాటం సాగించుతూ వుండాలి. మనం ఎల్లవేళలా అప్రమత్తంగా వుండాలి. రష్యన్ విప్లవం నుండి గుణపాఠాలను, పార్టీపట్ల లెనిన్ అవగాహనను, బోల్షివిక్ పార్టీని లెనిన్ అభివృద్ధి చేసిన విధానాన్ని స్వీకరించి మనం కమ్యూనిస్టు పార్టీని నిర్మించుకొని అభివృద్ధి చేసుకోవాలి.

ఈనాడు మనం ఆ విధమైన పార్టీని అభివృద్ధి చేసుకొని పోరాటం - నిర్దిష్ట పోరాటం సాగించాలి. పాలకవర్గాలు చురుగ్గా వున్నాయని మనందరకూ తెలుసు. వెన్నుపోటుదారుల ఫలితంగా సోవియట్ యూనియన్ కుప్పకూలిపోయింది. ఈనాడు మనం చాలా సంక్షోభం చుట్టుముట్టిన పరిస్థితుల నడుమ జీవిస్తున్నాం. కనుక, రష్యా విప్లవం నుండి పాఠాలు తీసుకొని, లెనిన్ పోరాటాలను సదా జ్ఞాపకం చేసుకుంటూ, 1917 మహత్తర రష్యా అక్టోబర్ విప్లవ విజయాన్ని గుర్తు చేసుకుంటూ ముందుకు, మునుముందుకు సాగుదామని, మార్క్సిజం - లెనినిజాన్ని పరిరక్షిస్తామని ప్రతిన బూసుదాం.